

مطالعے کی عادت کیسے ڈالیں؟

چودہ معاون طریقے

تحریر: Leo Babauta

ترجمہ: نایاب حسن

”مطالعے کی عادت بنانا اپنے لیے زندگی کی تمام مشکلات اور غم و فکر سے دور ایک محفوظ پناہ گاہ تعمیر کرنا ہے“۔ (سمرٹ ماہم)

معمول کی زندگی میں بہت سے لوگ آئے دن اپنے لیے کوئی نہ کوئی ہدف مقرر کرتے رہتے ہیں، یہ الگ بات ہے کہ وہ اس ہدف کے تئیں کتنے سنجیدہ ہوتے اور اگر سنجیدہ ہوتے ہیں، تو وہاں تک پہنچ پاتے ہیں یا نہیں۔ دیگر اہداف کی طرح بہت سے لوگ زیادہ سے زیادہ مطالعہ کرنے کا بھی ہدف بناتے ہیں اور یہ ایک سچائی ہے کہ ایک بہترین کتاب بڑی حد تک اطمینان بخش ہو سکتی ہے، وہ آپ کو آپ کی روزمرہ پہنچ سے بہت دور کی باتیں اور چیزیں سکھا سکتی ہے، آپ کے سامنے ماضی قریب یا بعد کی ایسی شخصیات کو لا کھڑا کر سکتی ہے، جنہیں آپ اپنے پاس، اپنے قریب محسوس کریں گے۔

سب سے پہلے ہمیں یہ اچھی طرح سمجھنا چاہیے کہ اگر آپ کے پاس کوئی اچھی کتاب (جو آپ کو بھی اچھی لگتی ہو) دستیاب ہے، تو اسے پڑھنے کا عمل نہایت ہی لطف انگیز اور مزے دار ہوتا ہے؛ لیکن اگر آپ کوئی ریکارسی، بورنگ یا بہت مشکل کتاب لے کر بیٹھے ہیں، تو اس کا مطلب یہ ہے کہ آپ بس ایک معمول پورا کر رہے ہیں۔ اگر لگا تار کئی دن تک آپ کو اسی قسم کی صورت حال کا سامنا رہتا ہے، تو بہتر یہ ہے کہ آپ کتاب بنی کا چکر چھوڑیں اور کسی ایسے کام میں لگیں، جو آپ واقعی کرنا چاہتے ہیں اور آپ کو اس کام سے محبت ہے۔ اگر معاملہ اس کے برعکس ہے، تو پھر آپ اپنے اندر مطالعے کی عادت کو رائج اور پختہ کرنے کے لیے درج ذیل طریقوں پر عمل کریں:

1- **وقت متعین کریں:** آپ کے پاس روزانہ مختلف اوقات میں کم سے کم ایسے پانچ یا دس منٹ ہونے چاہئیں، جن میں آپ مطالعہ کر سکیں۔ آپ کو اس متعینہ وقت میں روزانہ ہر حال میں مطالعہ کرنا ہے۔ مثال کے طور پر آپ اگر اکیلے کھانا کھا رہے ہوں، تو ناشتے، دن کے کھانے یا رات کے کھانے کے دوران مطالعے کا معمول بنالیں، اسی طرح اگر آپ سفر کے دوران یا سونے سے پہلے بھی پڑھنے کا معمول بنالیں، تو اس طرح آپ کے پاس مطالعے کے لیے دن بھر میں چالیس یا پچاس منٹ ہوں گے۔ اس طرح ایک بہترین شروعات ہو سکتی ہے، پھر روز بروز خود ہی اس میں تیزی بھی آتی جائے گی، مگر آپ اس سے بھی زیادہ کر سکتے ہیں۔

2- **ہمیشہ اپنے ساتھ ایک کتاب رکھیں:** آپ جہاں بھی جائیں، اپنے ساتھ ایک کتاب ضرور رکھیں۔ میں جب بھی گھر سے نکلتا ہوں، تو یہ اچھی طرح چیک کرتا ہوں کہ میرے پاس میرا ڈرائیونگ لائسنس، چابی اور کم سے کم ایک کتاب ہے یا نہیں۔ کار میں بھی کتاب میرے ساتھ رہتی ہے، آفس میں بھی، کسی سے ملنے جاؤں تو بھی، بلکہ جہاں بھی جاتا ہوں تو کتاب ضرور ساتھ لے جاتا ہوں، الا یہ کہ ایسی جگہ جاؤں، جہاں کتاب پڑھنا قطعی مشکل ہوتا ہے۔ اگر آپ کہیں گئے اور وہاں کسی کا انتظار کرنا پڑ رہا ہے، تو آپ کے پاس وقت ہے، اتنے وقت میں آپ کتاب نکالیں اور پڑھنا شروع کر دیں، یہ انتظار کے لمحات گزارنے کا سب سے بہتر طریقہ ہے۔

3- **کتابوں کی ایک فہرست بنالیں:** آپ جن کتابوں کو پڑھنا چاہتے ہیں، ان کی ایک فہرست بنالیں۔ اس فہرست کو آپ کسی میگزین، ڈائری، موبائل، ٹیلیٹ یا لیپ ٹاپ وغیرہ کے ہوم پیج پر رکھ سکتے ہیں۔ پھر جب بھی آپ کو کسی اچھی کتاب کے بارے میں پتا لگے، تو اس کا نام بھی اپنی فہرست میں شامل کر لیجیے، فہرست رکنی نہیں چاہیے، جب اس میں سے کوئی کتاب پڑھ لیں، تو اسے نشان زد کر دیں۔

4- **تکنالوجی کا استعمال:** اپنی کتابوں کی فہرست کے لیے جی میل کا استعمال کریں اور جب بھی کسی اچھی کتاب کے بارے میں سنیں، تو اس کا ایڈریس میل کر دیں۔ اب آپ کا ای میل ہی آپ کی ریڈنگ لسٹ ہوگا۔ جب آپ ان میں سے کوئی کتاب پڑھ لیں، تو اسے Done کر دیں، اگر آپ چاہیں تو متعلقہ کتاب کے تعلق سے اپنا تبصرہ بھی اسی میسج کو رپلائے کر سکتے ہیں، اس طرح آپ کا Gmail account آپ کا مطالعہ رجسٹر بھی ہو جائے گا۔

5- **پرسکون جگہ تلاش کریں:** گھر میں کوئی ایسی جگہ تلاش کریں، جہاں آپ اطمینان کے ساتھ کرسی پر بیٹھ کر بغیر کسی کی دخل اندازی کے کتاب کا مطالعہ کر سکیں۔ عام حالات میں لیٹ کر نہیں پڑھنا چاہیے، الا یہ کہ آپ سونے جا رہے ہوں۔ آپ کے آس پاس ٹی وی یا کمپیوٹر نہ ہو کہ آپ کی توجہ ہٹ جائے، گانے کی آواز گھر کے لوگوں یا رفقائے کمرہ کا شور و شغب بھی نہ ہو۔ اگر آپ کو ایسی جگہ میسر نہ ہو، تو پڑھنے کے لیے ایسی جگہ بنانے کی تدبیر کیجیے۔

6- **ٹی وی / انٹرنیٹ کا استعمال کم کریں:** اگر آپ واقعی زیادہ مطالعہ کرنا چاہتے ہیں، تو ٹی وی اور انٹرنیٹ کا استعمال کم کر دیجیے، یہ بہت سے لوگوں کے لیے مشکل ہو سکتا ہے، مگر یہ بھی حقیقت ہے کہ ہر وہ منٹ جو آپ ٹی وی یا انٹرنیٹ سے بچائیں گے، وہ پڑھنے میں استعمال ہو سکتا اور اس طرح آپ کے مطالعے کا مجموعی دورانیہ کئی گھنٹے بڑھ سکتا ہے۔

7- **بچے کے سامنے پڑھیں:** اگر آپ صاحبِ اولاد ہیں، تو آپ کو ضرور بالضرور ان کے سامنے پڑھنا چاہیے۔ اگر آپ بچوں میں ابھی سے پڑھنے کی عادت ڈالیں گے، تو یقینی طور پر وہ بڑے ہو کر پڑھنے والے بنیں گے اور یہ عادت ان کی کامیاب زندگی کا سبب بنے گی۔ بچوں سے متعلق کچھ اچھی کتابیں منتخب کریں اور انہیں پڑھ کر سنائیں۔ اس طرح آپ خود اپنی مطالعے کی عادت کو بھی بہتر بنائیں گے اور اپنے بچوں کے ساتھ کچھ بہتر وقت بھی گزار سکیں گے۔

8- **ایک رجسٹر رکھیں:** کتابوں کی فہرست کی طرح آپ کے پاس ایک رجسٹر بھی ہونا چاہیے، جس میں صرف کتاب اور مصنف کا نام نہ ہو؛ بلکہ آپ نے کب مطالعہ شروع کیا اور کب ختم کیا، وہ تاریخ بھی اس رجسٹر میں درج کرنے کی کوشش کریں۔ بہتر یہ بھی ہے کہ ہر کتاب کو پڑھنے کے بعد اس کے متعلق آپ کی کیا رائے ہے، وہ بھی اس رجسٹر میں لکھیں۔ اگر ایسا کرتے ہیں، تو چند ماہ بعد جب آپ اس رجسٹر کو دیکھیں گے اور اس میں مذکور مطالعہ کردہ کتابوں، مصنفوں کے نام اور ان کتابوں سے متعلق اپنے تاثرات دیکھیں گے، تو ذہنی و قلبی طور پر آپ کو ایک مخصوص قسم کی خوشی و مسرت حاصل ہوگی۔

9- **مستعمل کتابوں کی دکان پر جانیں:** میری سب سے پسندیدہ وہ جگہ ہے، جہاں رعایت کے ساتھ کتابیں ملتی ہیں، میں اپنی پرانی کتابیں وہاں چھوڑ دیتا ہوں اور وہاں سے بہت ہی کم قیمت پر بہت سی کتابیں حاصل کر لیتا ہوں۔ میں ایک درجن یا اس سے زیادہ کتابوں پر عموماً صرف ایک ڈالر خرچ کرتا ہوں، اس طرح کم خرچ میں زیادہ کتابیں پڑھ لیتا ہوں۔ وہاں بعض دفعہ خیرات کی ہوئی نئی کتابیں بھی مل جاتی ہیں، پھر مزہ آ جاتا ہے، لہذا آپ کو مستعمل کتابوں کے سٹور کا چکر پابندی سے لگانا چاہیے۔

10- **ہفتے میں کم سے کم ایک دن لائبریری جانیں:** مستعمل کتابوں کی دکان پر جانے سے بھی سستا سودا یہ ہے کہ آپ ہفتے میں ایک دن لائبریری کا چکر لگالیں۔

11- **مطالعے کو ہر لطف بنائیں:** پڑھنے کے لیے آپ دن بھر کا اپنا سب سے پسندیدہ وقت مختص کریں، مطالعے کے دوران چائے یا کافی یا کوئی اور ہلکی پھلکی کھانے پینے کی چیز ساتھ رکھیں۔ اطمینان سے کرسی پر بیٹھ کر پڑھیں۔ طلوع آفتاب یا غروب آفتاب کے وقت یا Beach پر بیٹھ کر پڑھنے کا الگ ہی مزہ ہے۔

12- **بلاگ لکھیں:** آج کل کسی بھی کام کی عادت بنانے کا ایک بہترین طریقہ یہ ہے کہ اسے اپنے بلاگ پر درج کریں۔ اگر آپ کے پاس بلاگ نہیں ہے، تو بنائیں، مفت میں بن جاتا ہے۔ آپ کے جاننے والے یا فیملی میں کتابوں سے دلچسپی رکھنے والے لوگ بھی اسے دیکھیں گے اور آپ کو کتابوں کے سلسلے میں اچھا مشورہ بھی دے سکتے ہیں۔ اس طرح آپ کے اندر اپنے مقصد کے تئیں احساسِ ذمہ داری پیدا ہو جائے گا۔

13- **ایک اعلیٰ ہدف بنائیں:** اپنے دل میں سوچ لیں کہ سال بھر میں اتنی (مثلاً پچاس یا سو) کتابیں پڑھنی ہیں، پھر اس ٹارگیٹ تک پہنچنے کی تدبیر کریں۔ البتہ یہ ضروری ہے کہ پڑھنے میں آپ کو ذہنی سکون مل رہا ہو اور مزہ آ رہا ہو، بوجھ یا روٹین سمجھ کر مطالعہ کرنا نا حاصل ہے۔

14- **ایک دن یا ایک گھنٹہ برائے مطالعہ مختص کریں:** اگر آپ شام کے وقت ٹی وی یا انٹرنیٹ کو آف کر دیں، تو آپ کے پاس کم سے کم ایک گھنٹہ ایسا ضرور ہوگا، جس میں آپ؛ بلکہ آپ کے تمام گھر والے ہر رات مطالعہ کر سکتے ہیں۔ آپ ہفتے میں کسی ایک دن کو بھی عملی طور پر صرف پڑھنے کے لیے خاص کر سکتے ہیں، یہ نہایت ہی مزے دار عمل ہوگا۔

دنیا بھر میں لکھی گئی کتابیں آپ کی زندگی کے گھنٹوں سے بھی زیادہ ہیں، اگر آپ نے ان میں سے ہر کتاب کے لیے ایک گھنٹہ مختص کیا حالاں کہ ہر کتاب گھنٹے بھر میں نہیں پڑھی جاسکتی تو بھی آپ ساری بلکہ آدھی اور ایک چوتھائی کتابیں بھی نہیں پڑھ سکتے؛ لہذا آپ کو مطالعے کے لیے ایسی کتابوں کا انتخاب کرنا چاہیے، جن کا موضوع حقیقت پسندانہ ہو، اسلوب پرکشش ہو، جن کا مواد پر لطف اور سادہ ہو اور جو بہت زیادہ نفع بخش ہوں)

”مطالعے کی ایک قسم ہے جسے Deep Reading یا ’گہرا مطالعہ‘ کہتے ہیں، اس کے مقابلے میں ’سطحی مطالعہ‘ (superficial reading) کی اصطلاح کا استعمال ہوتا ہے جس کا اطلاق عموماً انٹرنیٹ/ویب سائٹس وغیرہ کے مطالعے پر کیا جاتا ہے۔ محققین اور مطالعہ و علمی نفسیات کے ماہرین کا کہنا ہے کہ بتدریج گہرے مطالعے کا رجحان کم ہوتا جا رہا ہے اور اسے خطرات لاحق ہیں، اس کے تحفظ کے لیے ویسی ہی کوشش کی ضرورت ہے جیسی کہ ہم کسی تاریخی عمارت یا فنی و تہذیبی شہ پارے کے تحفظ کے لیے کرتے ہیں۔ اگر گہرے مطالعے کا رجحان ختم ہو جاتا ہے تو اس سے نہ صرف آن لائن نشوونما پانے والی ہماری نسلوں کا عقلی و جذباتی خسارہ ہوگا، بلکہ اس سے ہماری تہذیب و ثقافت کے اہم جزو؛ مثلاً ناول، شاعری اور دوسری قسم کے ایسے ادب کی بقا کو بھی خطرات لاحق ہو جائیں گے جس کے فروغ میں صرف وہ قارئین حصہ لیتے ہیں جن کے اندر خاص طور پر لٹریچر کو سمجھنے

اگر ایک شخص روزانہ ایک گھنٹہ مطالعہ کرے اور ایک گھنٹہ میں 20 صفحات کا مطالعہ کرے تو ایک ماہ میں 600 صفحہ کی کتاب پڑھ سکتا ہے اور ایک سال میں 7200 (سات ہزار دوسو) صفحات کا مطالعہ کیا جاسکتا ہے۔ بالفرض ایک شخص کی عمر 65 سال ہو اور وہ اپنی تعلیم سے فارغ ہو کر 25 سال کی عمر میں مطالعہ شروع کرے اس طرح وہ 40 سال مطالعہ کرے گا اور اس مدت میں 2,88000 (دو لاکھ اٹھاسی ہزار) صفحات پڑھ ڈالے گا، اوسطاً اگر ایک کتاب 80 صفحہ کی ہو تو اس دوران 3600 کتابوں کا مطالعہ کیا جاسکتا ہے۔ آپ ذرا اندازہ کیجیے اتنی کتابوں کے مطالعہ کے بعد آپ کے علم اور نالج کی کیفیت کیا ہوگی؟ اور اس علم کا آپ کی اپنی ذات کو، آپ کے بچوں کو کس قدر فائدہ ہوگا۔ ملک و ملت کا جو فائدہ ہوگا وہ الگ ہے۔